

हिन्दी प्रादेशिक समाचार

आकाशवाणी चंडीगढ़

(तिथि 17 नवम्बर 2025, समय 18:10 (10 मिनट))

मुख्य समाचार :-

1. भारतीय सार्वजनिक क्षेत्र की तेल कंपनियों ने अमरीका से एलपीजी के आयात के लिए एक साल के समझौते पर हस्ताक्षर किए।
2. दिल्ली की एक अदालत ने लाल किला विस्फोट के आरोपी आमिर राशिद अली को 10 दिन के लिए एनआईए की हिरासत में भेजा।
3. आज हिसार में एकता मार्च निकाला गया। कैबिनेट मंत्री रणवीर सिंह गंगवा ने कहा एकता ही हमारी सबसे बड़ी ताकत है।
4. केन्द्रीय कृषि मंत्री शिवराज सिंह चौहान ने निजी बीज कंपनियों से बीज उत्पादन में अनुसंधान को बढ़ावा देने का आह्वान किया।
5. हरियाणा के खेल मंत्री गौरव गौतम ने पलवल में चौथी इंटर स्कूल स्पोर्ट्स मीट का उद्घाटन किया।

*

भारतीय सार्वजनिक क्षेत्र की तेल कंपनियों ने अमरीका से एलपीजी के आयात के लिए एक साल के समझौते पर हस्ताक्षर किए। पेट्रोलियम और प्राकृतिक गैस मंत्री हरदीप सिंह पुरी ने सोशल मीडिया पोस्ट पर बताया कि ये कंपनियां प्रतिवर्ष 22 लाख टन एलपीजी आयात करेंगी। उन्होंने कहा कि सरकार लोगों को एलपीजी की किफायती आपूर्ति सुनिश्चित करने के लिए एलपीजी स्रोतों में विविधता ला रही है।

उन्होंने कहा कि प्रधानमंत्री नरेन्द्र मोदी के नेतृत्व में सार्वजनिक क्षेत्र की तेल कंपनियां लोगों को सबसे कम वैश्विक कीमतों पर एलपीजी उपलब्ध करा रही हैं। श्री

पुरी ने कहा कि पिछले साल वैश्विक कीमतों में 60 प्रतिशत से ज़्यादा की बढ़ोतरी के बावजूद, प्रधानमंत्री मोदी ने यह सुनिश्चित किया कि उज्ज्वला उपभोक्ताओं को रसोई गैस सिलेंडर केवल 500 से 550 रुपये में मिलते रहें, जबकि सिलेंडर की वास्तविक कीमत एक हज़ार एक सौ रुपये से ज़्यादा थी। केंद्रीय मंत्री ने कहा कि भारत सरकार ने पिछले साल 40 हज़ार करोड़ रुपये से ज़्यादा खर्च कर यह सुनिश्चित किया कि महिलाओं पर रसोई गैस की बढ़ती अंतरराष्ट्रीय कीमतों का बोझ न पड़े।

*

दिल्ली की एक अदालत ने लाल किला विस्फोट के आरोपी आमिर राशिद अली को 10 दिन के लिए राष्ट्रीय अन्वेषण अभिकरण-एनआईए की हिरासत में भेज दिया है। उमर मुहम्मद नबी के साथ साजिश रचने के आरोपी कश्मीर निवासी अली को प्रधान जिला और सत्र न्यायाधीश के समक्ष पेश किया गया। अदालत ने एनआईए की हिरासत में पूछताछ की अर्जी स्वीकार कर ली। एनआईए ने कल अली को गिरफ्तार किया था। हमले में इस्तेमाल की गई कार इसी के नाम पर पंजीकृत थी। उसे दिल्ली में एक व्यापक तलाशी अभियान के दौरान गिरफ्तार किया गया। एनआईए दिल्ली पुलिस, जम्मू-कश्मीर पुलिस, हरियाणा पुलिस, उत्तर प्रदेश पुलिस और कई केंद्रीय एजेंसियों के साथ समन्वय कर रही है और कई राज्यों में जांच जारी है।

*

सरदार वल्लभभाई पटेल की 150 वीं जयंती के उपलक्ष्य में वर्ष भर मनाए जा रहे कार्यक्रमों की श्रृंखला में केन्द्रीय युवा कार्यक्रम एवं खेल मंत्रालय तथा मेरा युवा भारत के संयुक्त तत्वावधान में आज हिसार में एकता मार्च निकाला गया।

जन स्वास्थ्य अभियांत्रिकी और लोक निर्माण मंत्री रणबीर गंगवा ने एकता मार्च को झंपी दिखाकर रवाना किया। एकता मार्च का समापन संत आजाद नगर स्थित कबीर छात्रावास में हुआ।

कार्यक्रम में पहुंचे युवाओं को संबोधित करते हुए कैबिनेट मंत्री रणवीर सिंह गंगवा ने कहा एकता ही हमारी सबसे बड़ी ताकत है। उन्होंने कहा –

*

केन्द्रीय कृषि और किसान कल्याण मंत्री शिवराज सिंह चौहान ने आज निजी बीज कंपनियों से बीज उत्पादन क्षेत्र में अनुसंधान तथा विकास को बढ़ावा देने का आह्वान किया। इससे औसत फसल उपज में वृद्धि होगी और किसानों को अधिक लाभ सुनिश्चित होगा। कृषि मंत्री ने मुंबई में एशियाई बीज कांग्रेस के उद्घाटन पर यह बात कही।

*

हरियाणा के कृषि मंत्री श्याम सिंह राणा ने कहा कि किसान की आय में वृद्धि के लिए उन्हें बागवानी ,पशुपालन और मछली पालन इत्यादि से जोड़ा जा रहा है। कृषि मंत्री आज करनाल स्थित चौधरी चरण सिंह कृषि विश्वविद्यालय के क्षेत्रीय केंद्र में मीठिया से बातचीत कर रहे थे।

कृषि मंत्री ने कहा कि कृषि में सरकार मोटे अनाज की खेती पर ज्यादा जोर दे रही है ताकि लोगों की सेहत भी ठीक रहे और किसानों की आमदन भी बढ़े। उन्होंने कहा कि इसके अलावा जैविक खेती को बढ़ावा दिया जा रहा है। उन्होंने कहा कि किसान धान और गेहूं पर ज्यादा जोर लगाते हैं, इसमें खाद अधिक पड़ती है जिससे कैंसर जैसी बीमारियाँ पैदा होती हैं, जबकि मोटे अनाज की खेती में खाद की आवश्यकता नहीं रहती।

उन्होंने कहा कि जैविक खेती के लिए पशु खाद तैयार करने हेतु सरकार गायों पर 30 हजार का अनुदान भी दे रही है। उन्होंने कहा कि जैविक उपज के लिए मंषियां जरूरी है, इसके लिए गुड़गांव और हिसार में अनाज मंषियां बनने जा रही हैं।

वोट चोरी को लेकर कांग्रेस के आरोपों को सिरे से नकारते हुए कृषि मंत्री श्याम सिंह राणा ने कहा कि कोई भी सरकार वोट से बनती है और वोट पाने के लिए बूथ स्तर पर काम करना पड़ता है।

*

हरियाणा में आयुष्मान योजना के तहत अब निजी अस्पतालों की अपेक्षा अनेक तरह की सर्जरी सरकारी अस्पतालों में होनी शुरू हो गई है। आज से जिला के नागरिक अस्पताल में पहली बार आयुष्मान के तहत सर्जिकल पखवाड़े का आयोजन किया जा रहा है। प्रधान चिकित्सा अधिकारी डॉक्टर रघुबीर पुनिया ने बताया राज्यभर में आज आयुष्मान सर्जिकल पखवाड़ा शुरू हुआ है जो 22 नवंबर तक चलेगा।

उन्होंने बताया की सर्जिकल सप्ताह को लेकर अस्पताल में पांच ऑपरेशन थिएटर तैयार किए गए हैं। आगामी दिनों में सर्जिकल चिकित्सक उपलब्ध रहें, इसके लिए अस्पताल प्रशासन ने चिकित्सकों का रोस्टर भी तैयार कर दिया है। ऑपरेशन के लिए आए मरीजों को देख रही डॉक्टर सुकृति ने बताया –

*

हरियाणा के खेल मंत्री गौरव गौतम ने आज पलवल के एस.पी.एस.इंटरनेशनल स्कूल में चौथी इंटर स्कूल स्पोर्ट्स मीट का शुभारंभ किया।

इस स्पोर्ट्स मीट में पलवल, फरीदाबाद, नूंह, सोनीपत , झज्जर सहित 8 जिलों के करीब 2500 खिलाड़ी भाग ले रहे हैं। इस तीन दिवसीय खेल प्रतियोगिता में खो-खो, योगा, कबड्डी , तैराकी, वॉलीबॉल, एथलेटिक्स, ताइक्वांडो सहित कई खेलों के मुकाबले होंगे।

इस अवसर पर खेल मंत्री ने कहा –

गौरव गौतम ने खिलाड़ियों से खेलों में रुचि लेने का आग्रह किया।

*

हरियाणा में श्री गुरु तेग बहादुर जी के 350वें शहीदी वर्ष पर निकाली जा रही शहीदी यात्राओं में एक शहीदी यात्रा आज शाम करीब 7 बजे जींद में सफीदों रोड़ स्थित दीप पैलेस के पास पहुंचेगी। जहां पर विभिन्न धार्मिक एवं सामाजिक संस्थाओं द्वारा यात्रा का स्वागत किया जाएगा। इसके बाद यह यात्रा सफीदों मार्ग होते हुए परशुराम चौक से से रानी तालाब होते हुए श्री गुरु तेग बहादुर साहिब गुरुद्वारा में पहुंचेगी। जहां यात्रा का रात्रि ठहराव होगा।

*हरियाणा के ऊर्जा, परिवहन एवं श्रम मंत्री अनिल विज ने कहा कि नौवीं पातशाही हिंद की चादर श्री गुरु तेग बहादुर जी के 350वें शहीदी पर्व को समर्पित नगर कीर्तन यात्रा के कल अंबाला छावनी पहुँचने पर श्रद्धापूर्वक स्वागत किया जाएगा। आज पत्रकारों से बातचीत में श्री विज ने कहा कि यह नगर कीर्तन यात्रा 11 नवंबर को पिंजौर से प्रारंभ हुई थी।

*